



پاکستان کے بین الاقوامی معاہدات

مفتی منیب الرحمن

اسلام ایقائے عہد کی تعلیم دیتا ہے، ارشاد باری تعالیٰ ہے (1): ”اور وعدے کی پاسداری کرو، بے شک وعدے کے بارے میں باز پرس ہوگی، (بنی اسرائیل: 34)“، (2) سورہ بقرہ، آیت 177 میں نیکی کی جامع خصوصیات بیان کرتے ہوئے فرمایا: ”اور جب وہ عہد کر لیں، تو اپنے وعدوں کی پاسداری کرتے ہیں۔“ (3) اسی طرح سورہ المؤمنون میں فلاح یافتہ اہل ایمان کی متعدد صفات بیان کرتے ہوئے فرمایا: ”اور وہ لوگ جو اپنی امانتوں اور عہد کی پاسداری کرنے والے ہیں، (المؤمنون: 8)۔“

عہد رسالت مآب ﷺ میں مشرکین سے کھلی جنگ تھی، اس دوران رسول اللہ ﷺ نے اُن سے معاہدات بھی کیے، وہ معاہدات بین الاقوام تھے۔ اُن میں سے ایک معاہدہ حدیبیہ تھا، جس کی بعض شرائط پر صحابہ کرام کو اضطراب بھی تھا، لیکن رسول اللہ ﷺ نے اُن شرائط کی پاسداری کی، معاہدہ حدیبیہ میں ایک تکلیف دہ شرط یہ تھی: ”قریش کا جو فرادہ اپنے ولی کی اجازت کے بغیر سیدنا محمد رسول اللہ ﷺ کے پاس آئے گا، اگر چہ وہ دین محمد پر ہو، اُسے واپس اُس کے ولی کے پاس لوٹا دیا جائے گا اور جس شخص نے محمد رسول اللہ ﷺ کی اتباع کی ہو، اگر وہ قریش کے پاس آئے گا، تو قریش اُسے واپس نہیں لوٹائیں گے۔“

ابھی معاہدے پر دستخط ہوئے ہی تھے کہ ابو جندل مسلمانوں کے پاس پہنچے، اُن کے باپ سہیل نے انہیں بیڑیاں پہنا کر قید کر رکھا تھا، وہ قید خانے سے نکل کر بچتے بچاتے حدیبیہ پہنچے۔ مسلمان اُن کو خوش آمدید کہنے کے لیے کھڑے ہوئے، جب اُن کے باپ نے انہیں دیکھا تو اٹھ کر انہیں لاشیوں سے مارنے لگا اور گلے سے پکڑ کر کہا: اے محمد! میں یہ پہلا مقدمہ آپ کے سامنے پیش کر رہا ہوں، اسے واپس لوٹا دیجیے۔ رسول اللہ ﷺ نے اس انتہائی تکلیف دہ صورت حال میں فرمایا: ”ہم عہد شکنی نہیں کریں گے“، اس دوران صحابہ ابو جندل کو پناہ دے چکے تھے، ابو جندل نے کہا: میں مسلمان ہو کر آیا ہوں، کیا اب مجھے بے یار و مددگار کر کے مشرکوں کی طرف لوٹا دیا جائے گا، یہ اذیت ناک لمحہ تھا۔ رسول اللہ ﷺ نے فرمایا: اے ابو جندل! صبر کرو، اجر پاؤ گے، کیونکہ اللہ تعالیٰ تمہارے اور تمام بے بس لوگوں کے لیے مشکل سے نجات کی صورت مقدر فرمائے گا۔ ہم نے ایک قوم سے معاہدہ کر کے شرائط طے کر لی ہیں، ہم دھوکا نہیں دیں گے، (سبل الہدیٰ والارشاد، ج: 5، ص: 55-56)۔ الغرض رسول اللہ ﷺ نے یک طرفہ طور پر اس معاہدے کو نہ توڑا، پھر مشرکوں نے عہد شکنی میں پہل کی تو رسول اللہ ﷺ نے پہلے اُن کو دارنگ دی اور فرمایا: اب ہم پر اس عہد کی پاسداری لازم نہیں رہی اور آپ فتح مکہ کے سفر پر روانہ ہو گئے، اللہ تعالیٰ نے آپ کو تاریخی فتح عطا فرمائی، اس کا ذکر قرآن کریم میں موجود ہے۔

نوجہری کو حج فرض ہوا، مسلمان حضرت ابوبکر صدیق کی امارت میں حج کے لیے مکہ مکرمہ تشریف لائے۔ پھر حضرت علی رسول اللہ

ﷺ کے نمائندہ خاص کے طور پر سورہ براءت کی ابتدائی آیات کا اعلامیہ جاری کرنے کے لیے آئے اور میدانِ عرفات سے تاجدارِ ختم نبوت ﷺ کی طرف سے یہ اعلامیہ جاری ہوا:

”اللہ اور اس کے رسول کی طرف سے اُن مشرکوں سے بے زاری کا اعلان ہے، جن سے تم نے معاہدہ کیا تھا، سو (اے مشرک!) اب تم چار ماہ چل پھر لو اور یقین رکھو کہ تم اللہ کو عاجز نہیں کر سکتے اور یہ کہ اللہ کا فروں کو رسوا کرنے والا ہے اور اللہ اور اس کے رسول کی طرف سے رُج اکبر کے دن تمام لوگوں کے لیے اعلانِ عام ہے کہ اللہ اور اس کا رسول مشرکوں سے بری الذمہ ہیں، پھر آگے چل کر فرمایا: ”ما سوا اُن مشرکوں کے جن سے تم نے معاہدہ کیا تھا، پھر انہوں نے (اُس عہد کی پاسداری میں) تمہارے ساتھ کوئی کمی نہیں کی اور نہ تمہارے خلاف کسی کی مدد کی، سو اُن سے کیے گئے معاہدے کی مدت پوری کرو، بے شک اللہ تعالیٰ متقین کو پسند فرماتا ہے، (التوبہ: 4-1)۔“ واضح رہے کہ ایک ایسے وقت میں جب مسلمان فتح مکہ کے بعد مکمل طور پر غالب آچکے تھے اور مخالفین نیست و نابود ہو چکے تھے، قرآن کریم نے مسلمانوں کو تاکید کی کہ یک طرفہ طور پر معاہدے کو نہ توڑا جائے۔ آج صدر امریکہ عالمی معاہدات کو یک طرفہ طور پر توڑ رہے ہیں، یہ قانون کی بے حرمتی اور اخلاقی زوال کی انتہا ہے۔

اندازہ لگائیے کہ حالتِ جنگ میں بھی اسلام نے عہد کی پاسداری کی تعلیم دی اور رسول اللہ ﷺ نے معاہدات بین الاقوام کے ایفا کی شاندار روایات قائم فرمائیں۔ پس جو دینِ حالتِ جنگ میں بھی عہد شکنی کی اجازت نہ دے، وہ حالتِ امن میں اسے کیسے گوارا کر سکتا ہے۔ یہ تمہیدی کلمات میں نے اس لیے لکھے کہ بلوچستان میں رکوڈک کے سونے کے ذخائر کے بارے میں غیر ملکی کمپنی ٹیٹھان سے معاہدہ ہوا تھا، لیکن سپریم کورٹ آف پاکستان کی مداخلت کی بنا پر وہ معاہدہ منسوخ کرنا پڑا۔ حال ہی میں عالمی عدالت نے یک طرفہ طور پر معاہدہ توڑنے کی بنا پر پاکستان پر بھاری جرمانہ عائد کیا ہے۔ یہ صورت حال ہمیں اس لیے پیش آتی ہے کہ ہماری حکومتیں عالمی معاہدات کرتے وقت انتہائی عجلت میں ہوتی ہیں اور قانون بین الاقوام کے ماہرین سے اُن معاہدات کی شرائط کا تجزیہ نہیں کراتیں اور اس کے نتیجے میں وہ معاہدے گلے کا طوق بن جاتے ہیں۔

یہی غفلت انتہائی منفعت بخش ادارے پی ٹی سی ایل کی نجکاری کے موقع پر ہوئی۔ اتصالات سے معاہدہ کر کے 26 فیصد کی ادائیگی پر پورا انتظامی کنٹرول انہیں دے دیا گیا۔ حکومت پاکستان نے وعدہ کیا کہ پی ٹی سی ایل اپنی تمام املاک کی ملکیت اور قبضہ اتصالات کے حوالے کرے گی۔ ہمارے ہاں سرکاری املاک سے ناجائز قبضے و انکار کرنا دشوار ہوتا ہے، کیونکہ قابضین کی طرف سے مزاحمت پر حکومت کے خلاف طوفان اٹھ کھڑا ہوتا ہے۔ اب حکومت بے بس ہے، اتصالات نے تقریباً 80 کروڑ ڈالر کے ہتایا جات ادائیگی کیے، پاکستانی کرنسی میں اس کی موجودہ مالیت تقریباً ایک سو دس ارب روپے ہے، وہ اس عرصے میں بے تحاشا ففع کما کر لے گئے، پی ٹی سی ایل کے ڈویژنل دفاتر میں کیا کڑ دفر ہوتا تھا، جب کہ آج یہ دفاتر یتیم خانے کا منظر پیش کر رہے ہیں، سنا ہے کئی عالی شان دفاتر کو کرائے پر دے کر پی ٹی سی ایل کے بعض دفاتر کو فلیٹس میں منتقل کر دیا گیا ہے۔

اسی طرح پاکستان اسٹیل کی نجکاری اکیس ارب میں ہونا قرار پائی تھی، مگر سپریم کورٹ آف پاکستان نے اسے روک دیا، اس کے بعد پاکستان اسٹیل ملز ایک مفلوج ادارہ بن چکا ہے اور اب تک دسیوں ارب روپے تنخواہوں کی مد میں سرکاری خزانے سے ادا کیے جا چکے ہیں

لیکن اگر وہ نجکاری ہو چکی ہوتی، تو پاکستان اسٹیل کی کھربوں روپے کی زمینی جائیداد خریدار کمپنی کے ہاتھ آ جاتی اور وہ اُسے اپنی مارکیٹ میں بیچ کر غائب ہو جاتے، نجکاری کے بعد کئی صنعتوں کا یہ حشر ہوا۔

پراپرٹی ڈولپر جب کوئی ہاؤسنگ اسکیم لانچ کرتے ہیں، تو ماحول انتہائی زرق برق، لٹلش اور چمکا چوند سے معمور ہوتا ہے۔ پلاٹوں یا فلیٹوں کے خریدار معاہدہ خریداری کی دستاویز کو پڑھے اور سمجھے بغیر دستخط کر دیتے ہیں اور جب وہ قسطیں ادا نہیں کر پاتے اور معاہدہ خریداری کو منسوخ کرنے کے لیے ڈولپر سے رابطہ کرتے ہیں تو پتا چلتا ہے کہ ساری شرائط ڈولپر کے حق میں ہیں، وہ چند قسطیں ادا نہ کرنے پر ایک طرفہ طور پر معاہدہ منسوخ کر کے ادا کردہ اقساط کو ضبط کر لیتا ہے، خریدار کے حقوق کے تحفظ کی کوئی شق اُس معاہدے میں نہیں ہوتی، لیکن: ”اب پچھتائے کیا ہو، جب چڑیاں چک گئیں کھیت“ کا منظر ہوتا ہے، یہی حال ہمارے نظام حکومت کا ہے۔

چند سال پہلے ایک کانفرنس میں قانون بین الاقوام کے ماہر جناب احمد بلال صوفی نے ہمیں بتایا تھا کہ پاکستان پر تقریباً نو ہزار ملکی اور تیرہ ہزار بین الاقوامی قوانین حاکم ہیں۔ جب عالمی اداروں میں یہ قوانین بن رہے ہوتے ہیں، تو وہاں ہماری نمائندگی نہیں ہوتی یا جو نمائندہ بن کر جاتے ہیں، وہ ان بے رونق اجلاسوں میں شرکت کے بجائے سیر و تفریح کر رہے ہوتے ہیں، جب کہ اس کے برعکس بیدار مغز قوموں کے نمائندے قانون کے ایک ایک لفظ اور ایک ایک شق پر طویل بحثیں کرتے ہیں۔ اسی صورت حال کا سامنا ہمیں ہندوستان کے ساتھ سندھ طاس معاہدے میں درپیش ہے، ہندوستان معاہدے میں خلا سے فائدہ اٹھا کر ڈیم پیڈیم تعمیر کر رہا ہے، اس کے نتیجے میں پاکستان خطرناک حد تک قلت آب کے خطرے سے دوچار ہے، پاکستان کو عالمی عدالت سے کوئی تحفظ نہیں مل رہا، کیونکہ معاہدہ کرتے وقت ہم نے اُس کی شقوں کا بغور جائزہ نہیں لیا تھا اور قانون بین الاقوام کے ماہرین سے رہنمائی حاصل نہیں کی تھی، جس کا خیا زہ ہمیں اب بھگتنا پڑ رہا ہے۔ اسی طرح سی پیک سے متعلق معاہدات کا بھی کسی کو علم نہیں ہے، حالانکہ یہ معاہدات اشخاص کے درمیان نہیں ہوتے، بلکہ اقوام اور ممالک کے درمیان ہوتے ہیں، ایل این جی کا معاہدہ بھی مستور ہے۔

ہمارے بول حکمران دباؤ پر خصوصی فوجی عدالتوں کے حق میں تو آئینی ترامیم منظور کر لیتے ہیں، لیکن از خود کوئی ایسی آئینی ترمیم اتفاق رائے سے لانے کے لیے تیار نہیں ہیں کہ ہمارے عالمی معاہدات کا طریقہ کار کیا ہو، ملکی اور قومی مفادات کا تحفظ کس طرح کیا جائے اور اس کے لیے آئینی اور قانونی چیک لسٹ کیا ہونی چاہیے۔ ماضی کی تلافی تو اب ممکن نہیں ہے، لیکن آئندہ کے لیے ہمیں کوئی پیش بندی ضرور کرنی چاہیے۔ نوٹ: یہ کالم اپریل 2017 میں طبع ہوا تھا، لیکن 10 جنوری 2018 کے اخبارات میں شہرہ سرفی کے طور پر جناب چیف جسٹس آف پاکستان کا بیان چھپا ہے، جن میں انٹرنیشنل پاور پروجیکٹس کو گلے کے پھندے سے تعبیر کیا گیا ہے، کیونکہ ان کی شرائط ایک طرفہ ہیں، ہماری بادقار عدالت عظمیٰ کو محض آبرو ویشن یا ریمارکس دینے کے بجائے اپنے فیصلے میں آئندہ بین الاقوامی معاہدات کے بارے میں واضح گائیڈ لائن دینی چاہیے جو ہر حکومت کو بعض اصولوں کا پابند کرے۔ لیکن یہ امر بھی ملحوظ رہے کہ ہم لینے والے ہیں، دینے والے نہیں ہیں اور لینے والا ہاتھ دینے والے کے آگے مجبور ہوتا ہے، یہی وجہ ہے کہ ہر نیا آنے والا حکمران بڑے طمطراق کے ساتھ ایوان اقتدار میں داخل ہوتا ہے، لیکن پھر کان نمک میں نمک بن جاتا ہے۔